

ائمہ اربعہ وما بعد کی تفہیم اسلامیہ میں مساعی: شرعی مقصودات کا جائزہ

The Contributions of the Four Imams and Beyond in Islamic Jurisprudence: A Review of Legal Efforts Towards Sharia Objectives

Shoaib Siddique

PhD Scholar, Institute of Islamic studies Punjab university, Lahore

Zahoor Elahi

Lecturer, Govt. Islamia College, Kasur

Dr. Syed Ayisha Rizvi

Lecturer, Department of Islamic Studies, University of Lahore, Lahore, Pakistan

Abstract

This study examines the contributions of the Four Imams and subsequent scholars in Islamic jurisprudence, focusing on their efforts to uphold Sharia objectives (maqasid al-shariah). The Four Imams – Imam Abu Hanifa, Imam Malik, Imam Shafi'i, and Imam Ahmad ibn Hanbal – laid foundational principles in Islamic law, each contributing unique perspectives and methodologies that shaped legal reasoning and application. Beyond the Four Imams, later scholars continued to refine these principles, adapting them to diverse socio-cultural contexts while remaining faithful to the higher objectives of Sharia. The research reviews how these jurists interpreted and applied Sharia objectives, encompassing the preservation of religion, life, intellect, progeny, and property. It explores the evolution of legal thought and the adaptation of Islamic jurisprudence to meet contemporary challenges, maintaining relevance while upholding ethical and moral principles. Through a comprehensive analysis of primary sources and scholarly discourse, the study offers insights into the dynamic development of Islamic legal theory and its ongoing relevance in modern contexts.

Keywords: Four Imams, Islamic jurisprudence, maqasid al-shariah, Sharia objectives, legal reasoning

تعارف موضوع

عہد تابعین میں بھی اجتہاد و استنباط کا وہی منہج رہا جو صحابہ کرامؓ نے اختیار کیا۔ تابعین عظام نے پیش آمدہ مسائل کو قرآن، سنت، اجماع، قیاس اور اقوال صحابہ کی روشنی میں حل کرنے کی کوشش کرتے، بصورت دیگر مقاصد شریعت کو ملحوظ رکھتے ہوئے اجتہاد

بالرائے کا وسیع پیمانے پر استعمال کرتے۔ آپ ﷺ کی وفات کے بعد صحابہ کرام کے درمیان دو طرح کے رجحانات ظاہر ہوئے۔ ایک رجحان یہ تھا کہ قرآن و حدیث کے نصوص پر غور کرنا، احکام کی علتوں کو تلاش کرنا اور نئے مسائل میں اجتہاد و رائے سے کام لینا۔ اس رجحان کے حامل لوگ "اہل الرائے" کے نام سے موسوم ہوئے، ان کا مرکز عراق تھا اور ان کے اجتہادات کی بنیاد قرآن و سنت، اجماع اور قیاس کے علاوہ حضرت علیؓ اور حضرت عبداللہ بن مسعودؓ کے فتاویٰ و اجتہادات پر تھی۔

دوسرا رجحان یہ تھا کہ نصوص کے ظاہری مفہوم پر اکتفاء کیا جاتا تھا۔ اس کی روح اور باطن میں اترنے کی کوشش نہ کی جاتی تھی۔ اس رجحان کے حامل لوگ "اہل الحدیث" کہلائے۔ ان کا مرکز حجاز تھا اور کے اجتہادات کی بنیاد قرآن و سنت کے علاوہ حضرت عمرؓ، عبداللہ بن عمرؓ، حضرت عبداللہ بن عباسؓ، حضرت ابو ہریرہؓ اور حضرت عائشہؓ کے فتاویٰ و اجتہادات پر تھی۔ تابعین عظامؓ نے جب صحابہ کرامؓ سے علم دین حاصل کیا تو اپنے اپنے استاد کا منہج اور طرز فکر شاگرد کی طرف بھی منتقل ہوا اور جس کے نتیجے میں رایوں کا اختلاف ہوا۔ ان دونوں مکاتب فکر کے سامنے جب نئے مسائل کی کثرت ہوئی تو ان کے حل کے لیے انہوں نے مقاصد شریعت کو سامنے رکھ کر نصوص کی روشنی میں رائے کا وسیع پیمانے پر استعمال کیا۔ اور بعد میں یہ طریقہ استدلال کے لحاظ سے استحسان، استصلاح یا مصالح مرسلہ اور دیگر ناموں سے مشہور ہوا۔ چنانچہ حضرت ابراہیم نخعیؒ کے بارے میں روایت کیا جاتا ہے۔

"كان ابراهيم النخعي يرى احكام الشرع معقولة المعنى مشتملة على مصالح." 1

"حضرت ابراہیم نخعیؒ احکام شریعت کو معنی معقولی اور مصالح پر مشتمل گردانتے تھے۔"

حضرت عمر بن عبدالعزیزؒ فقہاء اور قضاء کو اپنے فتاویٰ میں تغیر زمان و مکان اور تغیر احوال کو ملحوظ رکھنے کا حکم دیتے ہوئے ارشاد فرماتے:

"تحدث للناس اقصية بقدر ما احدثوا من الفجور." 2

"لوگوں کے پیدا کردہ فجور کے مطابق فیصلے کیے جائیں۔"

حضرت شاہ ولی اللہ محدث دہلویؒ تابعینؒ کے منہج اجتہاد کے بارے میں فرماتے ہیں:

"واخذ عنهم التابعون كذلك كل واحد ما تيسر له فحفظ ما سمع من حديث

رسول الله صلى الله عليه وسلم ومذاهب الصحابة وعقلها، وجمع المختلف

على ما تيسر له ورجح بعض الاقوال على بعض، فعند ذلك صار لكل عالم

من العلماء التابعين مذهب على حياله." 3

"تابعین عظام نے صحابہ کرام سے ہر ایک چیز حاصل کی، پس انہوں نے صحابہ کرام سے جو احادیث سنیں ان کو یاد کیا، صحابہ کرام کے مذاہب اور ان کے عقل و فہم کو محفوظ کیا، مختلف احادیث کو آسان طریقے پر جمع کیا اور ان کے اقوال میں سے بعض کو بعض پر ترجیح دی، پس علماء تابعین میں سے ہر عالم اپنی بصیرت کے مطابق ایک مذہب پر تھا۔"

علامہ نور الدین خادمی تابعین کے منہج اجتہاد کو بیان کرتے ہوئے لکھتے ہیں:

"عصر التابعین امتداد لعصر الصحابة و تواصل له، فقد عايش التابعون صحابة رسول الله صلى الله عليه وسلم وورثوا منهم مرويا تهم و اقضيتهم وفتاواهم واجتهاداتهم ومسالك استنباطهم، وفهموا تعليلاتهم المقاصدية والمصلحية۔"⁴

"تابعین کا زمانہ صحابہ کرام کے زمانے کا پھیلاؤ اور تسلسل ہی تھا، پس تابعین عظام نے رسول اللہ ﷺ کے صحابہ کے ساتھ زندگی گزاری اور وہ ان کی مرویات، فیصلوں، فتاویٰ و اجتہادات اور مسالک استنباط کے وارث بنے، اور انہوں نے صحابہ کرام کی مقاصدی اور مصالحتی تعلیلات کو سمجھا۔"

مقاصد و مصالح کی روشنی میں تابعین عظام کے اجتہادات

1) عہد نبوی ﷺ میں صحابہ کرام کے اصرار اور اشیاء کی قلت کے باعث آپ ﷺ نے چیزوں کی قیمتیں مقرر نہیں کیں۔ جیسے کہ حضرت ابو ہریرہؓ سے مروی ہے:

"جاء رجل الى رسول الله صلى الله عليه وسلم فقال يا رسول الله سعرلنا فقال بل ادعوا الله ثم جاءه رجل فقال يا رسول الله سعرلنا فقال بل الله يرفع ويخفض واني لارجو ان القى الله وليست لاحد عندي مظلمة۔"⁵

"ایک آدمی آپ ﷺ کے پاس آیا اور اس نے کہا یا رسول اللہ ﷺ ہمارے لیے قیمتیں مقرر کر دیں تو آپ ﷺ نے فرمایا: تم اللہ سے دعا مانگو، پھر ایک آدمی آپ ﷺ کے پاس آیا اور اس نے کہا یا رسول اللہ ﷺ ہمارے لیے قیمتیں مقرر کر دیں تو آپ ﷺ نے فرمایا: اللہ ہی بلند کرتا ہے اور کم کرتا ہے، میں اُمید کرتا ہوں کہ اللہ ان کے دل میں بات ڈال دے اور میرے ہاں کسی کے لیے کوئی جبر نہیں۔"

لیکن تابعین کے زمانے میں جب اشیاء وافر ہوئیں، لوگوں میں تغیر احوال کے سبب تجارت جب زائد نفع وصول کرنے لگے تو حضرت سعید بن مسیبؓ، ربیعہ بن عبد الرحمنؓ اور یحییٰ بن سعید انصاریؓ نے حفاظت مال کے مقصد کے پیش نظر فرد کی مصلحت پر عامۃ المسلمین کی مصلحت کو ترجیح دی اور تسعیر کو جائز قرار دیا۔⁶

2) عہد نبوی ﷺ میں عورتوں کو مساجد میں جانے کی اجازت تھی۔ لیکن تابعین کے زمانے میں جب لوگوں کے احوال میں تبدیلی آئی، فتنہ کا اندیشہ پیدا ہوا تو حضرت بلال بن عبد اللہؓ نے حفاظت عرض کے پیش نظر عورتوں کو مساجد میں جانے سے سختی سے منع فرمایا۔ چنانچہ

حضرت بلال بن عبد اللہؓ اپنے والد عبد اللہ بن عمرؓ سے روایت کرتے ہیں:

"قال رسول الله صلى الله عليه وسلم لاتمنعوا النساء حظوظهن من المساجد اذا استأذنوكم فقال بلال: والله لنمنعهن، فقال له عبدالله: اقول: قال رسول الله صلى الله عليه وسلم وتقول انت لنمنعهن۔"⁷

"آپ ﷺ نے فرمایا: تم اپنی عورتوں کو قربت خداوندی کے حصول کے لیے مساجد سے مت روکو، جب وہ تم سے اجازت طلب کریں۔ جس پر حضرت بلالؓ نے کہا: اللہ کی قسم ہم ضرور منع کریں گے، پس حضرت عبد اللہؓ نے ان سے کہا: میں کہتا ہوں کہ یہ رسول اللہ ﷺ نے فرمایا اور تم کہتے ہو کہ ہم انہیں روکیں گے۔"

3) عہد نبوی ﷺ اور عہد صحابہؓ میں قریبی رشتہ داروں کی گواہی باہم ایک دوسرے کے حق میں قبول کی جاتی تھی۔ تاہم بعد کے ادوار میں جب لوگوں کے نفوس میں تبدیلی واقع ہوئی، ایمان میں ضعف پیدا ہوا تو عامۃ المسلمین کی مصلحت کے پیش نظر اسے تہمت قرار دیا گیا اور قرابت داروں کے گواہی باہم ایک دوسرے کے حق میں رد کی گئی۔ چنانچہ امام زہریؒ سے مروی ہے:

"لم يكن يتهم سلف المسلمين الصالح في شهادة الوالد لولده، ولا الولد لوالده ولا الاخ لأخيه، ولا الزوج لامراته ثم دخل الناس بعد ذلك فظهرت منهم امور حملت الولاة على اتهامهم، فتركت شهادة من يتهم اذا كانت من قرابة۔"⁸

"سلف صالح کے ہاں باپ کی بیٹے کے حق میں اور بیٹے کی باپ کے حق میں، بھائی کی بھائی کے حق میں اور مرد کی بیوی کے حق میں گواہی کو تہمت قرار نہیں دیا جاتا تھا، پھر بعد میں لوگوں کے اندر مختلف

امور ظاہر ہوئے، قرابت دار کی گواہی کو تہمت خیال کیا جانے لگا، تو قرابت دار کی گواہی کو قرابت کی تہمت کی وجہ سے ترک کر دیا گیا۔"

4) عہد نبوی ﷺ میں متوفی عنہا زوجہا کو حکم تھا کہ وہ دورانِ عدت سرمہ وغیرہ کا استعمال نہیں کر سکتی، تاہم عہد تابعین میں حضرت سالم بن عبد اللہؓ اور سلیمان بن یسارؓ نے آنکھ کے ضیاع کے خوف کی وجہ سے حفاظتِ نفس کے مقصد کے پیش نظر اس کے استعمال کی اجازت دی۔ چنانچہ امام مالکؒ فرماتے ہیں:

"سالم بن عبد اللہ و سلیمان بن یسار انہما کان یقولان فی المرأة یتوفی عنہا زوجها انہا اذا خشیت علی بصرہا من رمدها او شکوی اصابہا انہا تکتحل وتداوی بدواء اوبکحل واءن کان فیہ طیب۔"⁹

"حضرت سالم بن عبد اللہؓ اور سلیمان بن یسارؓ دونوں متوفی عنہا زوجہا کے بارے میں فرماتے تھے کہ اگر اسے آشوبِ چشم یا کسی دوسری تکلیف سے آنکھ کے ضائع ہونا کا خوف ہو تو وہ سرمہ اور دوائی کو آنکھوں میں لگا سکتی ہے اگرچہ اس میں خوشبو ہی کیوں نہ ہو۔"

5) عہد صحابہ میں مطلقہ کو متاعِ معروف نہ دینے والے کی گواہی کو رد نہیں کیا گیا لیکن عہد تابعین میں ہشام کے زمانے میں توبہ بن نمر قاضی مصر نے مصالحِ شریعت کے پیش نظر ایسے شخص کی گواہی کو رد کیا۔ چنانچہ حضرت لیثؓ سے مروی ہے:

"ان رجلا وامراة اختصما عنده فطلقها: فقال توبة متعها۔ فقال لا افعل قال: فسکت عنه لانه لم یرہ لازما له فأتاه الرجل الذی طلق امراته فی شهادة فقال له توبة: لست قابلا لشهادتك۔"¹⁰

"ایک آدمی اور اس کی بیوی توبہ بن نمر کے پاس اپنا جھگڑالے کر آئے، آدمی نے اس کو طلاق دے دی، تو توبہ بن نمر نے کہا: تم اس عورت کو معروف طریقہ پر مال و متاع دو۔ تو اس آدمی نے اس سے انکار کیا، تو توبہ نے خاموشی اختیار کی کیونکہ وہ اسے لازمی نہیں سمجھتے تھے۔ پھر طلاق دینے والے آدمی کو کسی اور معاملے میں گواہی کے لیے لایا گیا تو توبہ نے کہا میں تمہاری گواہی قبول نہیں کروں گا۔"

6) اسی طرح قاضی شریحؒ نے حفاظتِ مال کے مقصد کے تحت کپڑے کی رنگ سازی کرنے والے کو ضامن قرار دیا۔ چنانچہ امام شافعیؒ سے مروی ہے:

"قد ذهب الی تضمین القصار شریح فضمن قصاراً احترق بیته فقال تضمینی وقد احترق بیتی فقال شریح أرايت لو احترق بیته کنت تترك له اجرک۔"¹¹

"قاضی شریحؒ نے قصار کو ضامن قرار دیا، پس انہوں نے ایک قصار کو ضامن ٹھہرایا جس کا گھر جل گیا تھا، پس قصار نے کہا: آپ نے مجھے ضامن قرار دیا جبکہ میرا گھر جل گیا تو قاضی شریحؒ نے کہا اگر اس کا گھر جل جاتا تو کیا تو اپنی مزدوری اس کے لیے چھوڑ دیتا۔"

(7) حضرت عروہ بن زبیرؓ نے عامۃ الناس کی مصلحت کے پیش نظر اور فساد کو ختم کرنے کے لیے محارب، قاطع الطريق اور جاسوس پر قدرت حاصل کرنے سے پہلے بھی ان کی توبہ کو رد فرمایا اور ان پر حد جاری کرنے کا حکم دیا۔ چنانچہ حضرت ہشام بن عروہؓ سے مروی ہے:

"انهم سألوا عروة عمن تلصص في الاسلام فأصاب حدوداً ثم جاء تائباً فقال لا تقبل توبته، لو قبل ذلك منهم اجترأوا عليه وكان فساداً كبيراً۔¹²

"لوگوں نے حضرت عروہؓ سے ایسے شخص کے بارے میں سوال کیا جو جاسوسی کرتا ہے اور وہ حد کی سزا کو پہنچتا ہے، پھر وہ توبہ کر کے آجاتا ہے، تو حضرت عروہؓ نے کہا ایسے شخص کی توبہ کو قبول نہیں کیا جائے گا۔ اگر ایسے لوگوں کی توبہ قبول کی جائے تو وہ اس پر جری ہو جائیں گے اور معاشرے میں فساد عظیم برپا ہو گا۔"

(8) حضرت عمر بن عبدالعزیزؓ نے حفاظت دین کے مقصد کے پیش نظر احادیث نبوی ﷺ کو باقاعدہ طور پر سرکاری سطح پر مدون کرنے کا حکم دیا، چنانچہ امام بخاریؒ لکھتے ہیں:

"كتب عمر بن عبدالعزیز الى ابي بكر بن حزم انظر ما كان من حديث رسول الله صلى الله عليه وسلم فاكتبه فاءني خفت دروس العلم وذهاب العلماء۔"¹³

"حضرت عمر بن عبدالعزیزؓ نے ابو بکر بن حزم کو لکھ کر بھیجا کہ آپ جو بھی حدیث نبوی ﷺ دیکھیں اس کو لکھ لیں۔ مجھے علم کے اٹھ جانے اور علماء کے چلے جانے کا خوف ہے۔"

(9) اسی طرح آپؓ نے عامۃ المسلمین کی مصلحت کے پیش نظر شہد میں زکوٰۃ و عشر کو مطلقاً معاف کیا۔ چنانچہ امام بخاریؒ بیان فرماتے ہیں:

"ولم ير عمر بن عبدالعزیز في العسل شيئاً"¹⁴

"اور عمر بن عبدالعزیزؓ شہد میں کسی چیز کو واجب خیال نہیں کرتے تھے۔"

مقاصد شریعت ائمہ اربعہ کے عہد میں

ائمہ اربعہ کا منہج اجتہاد بھی وہی تھا جو صحابہ کرامؓ اور تابعینؓ نے اختیار کیا۔ امام اعظم ابو حنیفہؒ کسی بھی مسئلہ کے استنباط میں سب سے پہلے کتاب اللہ کی طرف رجوع کرتے، پھر سنت رسول ﷺ اور اقوال صحابہؓ میں اسے تلاش کرتے۔ اور اگر مسئلہ کا حل نہ ملتا تو مقاصد شریعت کے پیش نظر اجتہاد بالرای کے ذیلی مآخذ قیاس، استحسان بالمصلحہ اور تعامل الناس وغیرہ کو وسیع پیمانے پر استعمال کرتے ہوئے مسائل کا حل نکالتا۔ چنانچہ امام ابو حنیفہؒ فرماتے ہیں:

"اذا لم یکن فی کتاب اللہ ولا فی سنة رسول اللہ نظرت فی اقوال اصحابہ ولا اخرج عن قولهم الی غیرهم فاذا انتہی الامر الی ابراہیم والشعبی وابن سیرین والحسن وعطاء وسعید بن جبیر فقوم اجتہد کما اجتہدوا۔"¹⁵

"اگر کتاب اللہ اور سنت رسول ﷺ دونوں میں مسئلہ نہ ملے تو میں اقوال صحابہؓ میں غور و فکر کرتا ہوں اور ان کے اقوال سے باہر نہیں نکلتا، پس جب معاملہ ابراہیم نخعی، شعبی، ابن سیرین، حسن بصری، عطاء اور سعید بن جبیر تک پہنچتا ہے تو وہ اجتہاد کرنے والے لوگ تھے، تو میں بھی ان کی طرح اجتہاد کرتا ہوں۔"

حضرت سہل بن مزاحمؒ امام ابو حنیفہؒ کا منہج اجتہاد بیان کرتے ہوئے فرماتے ہیں:

"کلام ابی حنیفۃ اخذ بالثقة وفرار من القبح والنظر فی معاملات الناس وما استقاموا علیہ وصلح علیہ امورهم یمضی الامور علی القیاس فاذا قبح القیاس یمضیہ علی الاستحسان مادام یمضی له فاذا لم یمض له رجع الی ما یتعامل المسلمون به وكان یوصل الحدیث المعروف الذی قد اجمع علیہ ثم یقیس علیہ مادام القیاس سائغاً ثم یرجع الی الاستحسان ایہما کان اوثق رجع الیہ۔"¹⁶

"امام ابو حنیفہؒ کے کلام کا ضابطہ یہ تھا کہ ثقہ و مستند بات کو لیتے، ضعیف بات سے دور رہتے، لوگوں کے معاملات میں غور و فکر کرتے، لوگوں کے معاملات کو مد نظر رکھتے، جن بنیادوں پر لوگوں کے کاموں کی اصلاح موقوف ہوتی ان کو ملحوظ رکھتے۔ معاملات کو قیاس پر پرکھتے، اگر قیاس لوگوں کے معاملات کو درست قرار نہ دیتا تو استحسان پر ان کو جانتے، اگر استحسان معاملات کو نمٹاتا تو ٹھیک، ورنہ تعامل الناس کی طرف رجوع کرتے، متفق علیہ و معروف حدیث کو بنیاد بناتے تھے۔ پھر جب تک اس پر قیاس

درست ہوتا قیاس کرتے رہتے اور اگر قیاس درست نہ ہوتا تو استحسان کی طرف جاتے۔ قیاس و استحسان میں سے جو بھی زیادہ وثق ہوتا اس کی طرف رجوع کرتے۔"

امام مالکؒ کا طریقہ اجتہاد اور منہج استنباط یہ تھا کہ اگر کوئی مسئلہ درپیش ہوتا تو آپ سب سے پہلے کتاب اللہ کی طرف رجوع فرماتے اور اگر اس مسئلہ کی کتاب اللہ میں کوئی صراحت نہیں ملتی تو پھر آپ سنت رسول ﷺ کی متوجہ ہوتے اور اگر اس میں بھی کوئی حکم شرعی نہیں ملتا تو پھر اقوال صحابہؓ، تعامل مدینہ و اجماع کی طرف رجوع کرتے۔ اور آخر میں اجتہاد بالرأی کے تحت قیاس، استصحاب، استحسان، سد ذرائع اور مصالح مرسلہ وغیرہ کا وسیع پیمانے پر استعمال کرتے اور مقاصد شریعت کی روشنی میں مسائل کا حل تلاش کرتے۔ ڈاکٹر محمد علی سائیں لکھتے ہیں:

"بنی الامام مالکؒ مذہبہ علی اَدلۃ عشرين: نص الكتاب، وظاهره وهو العموم، ودليله وهو مفهوم المخالفة ومفهومه وهو مفهوم موافقة، وتنبيهه وهو التنبيه على العلة ومن السنة أيضاً مثل هذه الخمسة فهذه عشرة، والحادی عشر الاجماع، والثانی عشر القیاس، والثالث عشر عمل اهل المدينة والرابع عشر قول الصحابی والخامس عشر الاستحسان والسادس عشر الحكم بسد الذرائع والسابع عشر مراعاة الخلاف فقد كان يراعيه أحياناً والثامن عشر الاستصحاب والتاسع عشر المصالح المرسله، وتمام العشرين شرع من قبلنا۔"

"امام مالکؒ نے اپنے مذہب کی بنیاد بیس اصولوں پر قائم کی ہے۔ نص الكتاب، ظاہر الكتاب یعنی عموم کتاب، دلیل الكتاب یعنی مفہوم مخالف، مفہوم الكتاب یعنی مفہوم موافق، تنبیہ الكتاب یعنی کتاب اللہ کا علت پر تنبیہ کرنا ہے۔ اور پانچ اصول انہی کے مماثل سنت رسول اللہ ﷺ سے لیں تو دس ہو جائیں گے، گیارہواں اجماع، بارہواں قیاس، تیرہواں تعامل مدینہ، چودہواں قول صحابی، پندرہواں استحسان، سولہواں سد الذرائع، سترہواں مراعات الخلاف، امام مالکؒ کبھی اختلاف کی رعایت کرتے ہیں۔ اٹھارواں استصحاب حال، انیسواں مصالح مرسلہ، اور بیسواں شرع من قبلنا۔"

امام شافعیؒ کا منہج اجتہاد یہ تھا کہ اگر کوئی مسئلہ پیش آتا تو آپ سب سے پہلے کتاب و سنت کی طرف مراجعت فرماتے اور اگر اس مسئلہ کی کتاب و سنت میں کوئی صراحت نہ ملتی تو پھر آپ اجماع کی طرف متوجہ ہوتے اور اگر اس میں بھی کوئی حکم شرعی نہیں ملتا تو پھر اقوال صحابہؓ کی طرف رجوع کرتے۔ اور آخر میں قیاس کے تحت قیاس القواعد کے ضمن میں مصالح مرسلہ کا وسیع پیمانے پر استعمال کرتے ہوئے مسائل کا حل تلاش کرتے۔ امام ابو حنیفہؒ امام مالکؒ کے برعکس امام شافعیؒ نے

اپنے اصول اجتہاد خود مرتب و مدون کیے۔ چنانچہ اپنی کتاب "الرسالۃ" میں ان فقہی اصولوں کو حلال و حرام کا معیار قرار دیتے ہوئے لکھتے ہیں:

"ليس لاحدا ابدا ان يقول في شيء حل ولا حرام الا من جهة العلم وجهة العلم
الخبر في الكتاب او السنة او الاجماع او القياس."¹⁸

"کسی شخص کے لیے کبھی بھی یہ جائز نہیں کہ کسی شے کے بارے میں کہے کہ یہ حلال ہے یا حرام،
سوائے علم کی بنیاد پر۔ اور علم کی بنیاد کتاب اللہ یا سنت کی خبر یا اجماع یا قیاس ہیں۔"

جبکہ "کتاب الام" میں ان فقہی اصولوں کی تفصیل اس انداز سے بیان کرتے ہیں:

"والعلم طبقات شئى الاولی الكتاب والسنة اذا ثبتت السنة ثم الثانية
الاجماع فيما ليس فيه كتاب ولا سنة والثالثة ان يقول بعض اصحاب النبی
صلی اللہ علیہ وسلم ولا نعلم له مخالفاً منهم والرابعة اختلاف اصحاب
النبی صلی اللہ علیہ وسلم في ذلك، الخامسة القياس على بعض
الطبقات."¹⁹

"علم کے مختلف طبقات ہیں۔ پہلا طبقہ کتاب اللہ اور سنت نبوی ﷺ ہے۔ دوسرا کتاب و سنت کی
عدم موجودگی کی صورت میں اجماع ہے۔ تیسرا صحابی کا قول جس کا کوئی مخالف قول موجود نہ ہو۔ چوتھا
صحابہ کے اختلافی اقوال، پانچواں ان میں سے کسی طبقہ پر قیاس کرنا۔"

امام احمد بن حنبل کا منہج اجتہاد یہ تھا کہ آپ کسی بھی مسئلہ کا حل کتاب و سنت میں تلاش کرتے، نہ ملنے کی صورت میں فتاویٰ
صحابہ کی طرف رجوع کرتے، پھر صحابہ کرام کے اقوال میں سے جو قول کتاب و سنت کے قریب تر ہوتا اس کو لیتے، حدیث
مرسل سے اخذ و استفادہ کرتے، اور آخر میں ضرورت کے تحت قیاس کی طرف رجوع کرتے۔²⁰ آپ نے استصحاب،
مصالح مرسلہ اور سد الذرائع کو بھی فقہی اصول کے طور پر استعمال کیا۔ چنانچہ ڈاکٹر وہبہ زحیلی امام احمد بن حنبل کا منہج
استنباط بیان کرتے ہوئے لکھتے ہیں:

"فهو يأخذ بالقرآن والسنة وفتوى الصحابي والاجماع، والقياس
والاستصحاب والمصالح المرسله والذرائع."²¹

"پس آپ قرآن، سنت، فتاویٰ صحابہ، اجماع، قیاس، استصحاب، مصالح مرسلہ اور سد الذرائع سے
اخذ و استفادہ کرتے۔"

ذیل میں چند مثالیں بیان کی جاتی ہیں کہ کس طرح ائمہ اربعہ نے اپنے اجتہادات میں مقاصد و مصالح شریعت کو ملحوظ خاطر رکھا۔

مقاصد و مصالح کی روشنی میں آئمہ اربعہ کے اجتہاد

(1) امام ابو حنیفہؒ نے حفاظت دین کے مقصد کے پیش نظر مجنون مفتی پر فتویٰ دینے، حفاظت نفس کے مقصد کے پیش نظر جاہل طبیب کے لوگوں کا علاج کرنے اور حفاظت مال کے مقصد کے پیش نظر مکاری مفلس کو لوگوں سے معاہدہ کرنے سے روکنے کا فتویٰ دیا تاکہ لوگوں کو نقصان اور تکلیف سے بچایا جاسکے۔ چنانچہ علامہ ابن نجیم مصریؒ لکھتے ہیں:

"جواز الحجر علی البالغ العاقل الحر عند ابی حنیفہ فی ثلاث: المفق الما جن، والطبيب الجاهل والمکاری المفلس دفعا للضرر العام۔"²²

"تین آزاد عاقل بالغ آدمی ایسے ہیں جن پر پابندی کو امام ابو حنیفہؒ نے جائز قرار دیا ہے، جاہل طبیب، مجنون مفتی اور مکاری مفلس پر تاکہ لوگوں کو ان کے ضرر سے بچایا جاسکے۔"

(2) اسی طرح آپؐ نے مصالح العباد کے پیش نظر بنو ہاشم کے لیے صدقہ کو جائز قرار دیا۔ چنانچہ رد المحتار میں ہے:

"وروی أبو عصمة عن الامام انه يجوز الدفع الى بني هاشم في زمانه لأن عوضها وهو خمس الخمس لم يصل اليهم لإهمال الناس امر الغنائم وایصالها الى مستحقيها۔"²³

"ابو عصمہ امام صاحب سے روایت کرتے ہیں کہ امام ابو حنیفہؒ اپنے زمانے میں بنو ہاشم کو زکوٰۃ دینا جائز قرار دیتے تھے۔ کیونکہ ان کا حصہ خمس الخمس تھا، جو لوگوں کی غنائم میں لا پرواہی اور مستحقین تک نہ پہنچنے کی وجہ سے بنو ہاشم کو نہ ملتا تھا۔"

(3) امام ابو حنیفہؒ نے فقراء کی منفعت و آسانی کے پیش نظر صدقہ فطر نقد کی صورت میں قیمت ادا کرنا جائز قرار دیا۔²⁴

(4) اسی طرح آپؐ نے استحسان بالضرورة کے تحت کنویں یا حوض میں نجاست کے گرنے کی صورت میں محض پانی کی مخصوص مقدار نکالنے پر ہی اس کی پاکیزگی کا حکم دیا۔ حالانکہ قیاس کا تقاضہ یہ تھا کہ کنویں یا حوض کی دیواریں اس وقت تک پاک نہ ہوں جب تک انہیں دھونہ لیا جائے، لیکن کنویں کی دیواروں کا دھونا لوگوں کے لیے ممکن نہیں، کیونکہ جب بھی وہ پانی ڈالیں گے ناپاک ہو جائے گا اور یہ سلسلہ ختم ہونے کا نام نہیں لے گا۔ لہذا لوگوں کی ضرورت کے پیش نظر کنویں یا حوض سے ناپاک پانی نکال دینا ہی کافی قرار دیا گیا۔ اسی طرح آپؐ نے استحسان بالضرورة کے تحت عقد اجارہ کو جائز قرار دیا۔²⁵

5) امام ابو حنیفہؒ نے جنگی مصلحت کے تحت فتویٰ دیا کہ اگر مسلمان کسی وجہ سے مال غنیمت کو اپنے ساتھ نہ بچا سکیں تو وہ سامان اور بھیڑ بکریوں کو ذبح کر کے ان کا گوشت جلادیں اسی طرح انکا مال واسباب بھی جلادیں تاکہ دشمن ان سے نفع نہ اٹھا سکے۔²⁶

6) امام مالکؒ نے حفاظت دین کے مقصد کے پیش نظر رمضان سے متصل شوال کے چھ روزوں کو مکروہ قرار دیا کہ کہیں لوگ اس کو فرض گردانتے ہوئے رمضان میں ہی شامل نہ کر دیں۔ چنانچہ مؤطا میں ہے

"وقال يحيى سمعت مالكا يقول، في صيام سنته أيام بعد الفطر من رمضان: أنه لم يرا حدا من أهل العلم والفقه يصومها ولم يبلغني ذلك عن أحد من السلف وان أهل العلم يكرهون ذلك ويخافون بدعة وأن يلحق برمضان ما ليس منه."²⁷

"یحییٰ کہتے ہیں میں نے امام مالکؒ کو رمضان کے بعد شوال کے چھ روزوں کے بارے میں کہتے ہوئے سنا کہ انہوں نے اہل علم و فقہ میں سے کسی کو بھی یہ روزے رکھتے ہوئے نہیں دیکھا اور نہ ہی مجھے سلف میں سے کسی کی طرف سے یہ پہنچا ہے۔ اور اہل علم یہ روزے رکھنا مکروہ سمجھتے تھے، اور اس بدعت سے ڈرتے تھے کہ رمضان کے ساتھ وہ چیز ملحق کی جائے جو رمضان میں شامل نہیں۔"

7) امام مالکؒ نے حفاظت نفس کے مقصد کے پیش نظر قتل و جراح میں نابالغ بچوں کی شہادت ایک دوسرے کے حق میں قبول کرنے کی اجازت دی۔ اگرچہ بلوغ کی شرط جو گواہ میں عدالت کی من جملہ شرائط میں سے ہے پوری نہ ہوتی ہو۔ چنانچہ "التہذیب" میں ہے:

"قال مالك: وتجوز شهادة الصبيان بعضهم على بعض في القتل والجراح."²⁸

"امام مالکؒ نے فرمایا: نابالغ بچوں کی گواہی قتل و جراح کے معاملات میں ایک دوسرے کے حق میں جائز ہے۔"

8) امام مالکؒ نے مصالح العباد کے پیش نظر مفقود الخیر کی بیوی کے لیے چار سال چار ماہ دس دن کی عدت کے بعد نکاح کو جائز قرار دیا۔²⁹

9) اسی طرح ایسی حیض والی عورت جس کا خاوند فوت ہو جائے اور اس عورت کا طہر کسی وجہ سے لمبا ہو جائے تو آپؐ نے حفاظت نسل کے مقصد کے پیش نظر ایسی عورت کی عدت کو ایک سال ایک ماہ دس دن شمار کیا ہے تاکہ عورت کا رحم برأت حاصل کرے۔³⁰

(10) امام مالکؒ نے حفاظت مال کے پیش نظر ملزم کو قید کرنے اور امتحان میں ڈالنے کو جائز قرار دیا ہے۔³¹

(11) اسی طرح آپؒ نے حفاظت مال کے پیش نظر ملاوٹ شدہ اشیاء مثلاً ملاوٹ شدہ زعفران کو جبری طور پر صدقہ کرنے³² اور اجیر مشترک یعنی حمام میں کپڑوں کی حفاظت کرنے والے، کشتی والے اور کھانا ڈھونڈنے والے کو نقصان کی صورت میں ضامن قرار دیا ہے۔³³

(12) امام مالکؒ نے مسلمانوں کے عمومی مصالح کے پیش نظر ہنگامی حالات میں لوگوں سے مال لینے کی اجازت دی ہے۔ مثلاً حالت جنگ میں مسلمان قیدیوں کو چھڑانے کے لیے حاکم وقت کو اجازت دی کہ وہ خزانہ خالی ہونے کی صورت میں لوگوں سے اموال لے سکتا ہے۔ چنانچہ علامہ قرطبیؒ لکھتے ہیں:

"قال مالک رحمہ اللہ: یجب علی الناس فداء اُسراہم وإن استغرق ذلک

اموالہم۔"³⁴

"امام مالکؒ نے فرمایا: لوگوں پر ان کے قیدیوں کا فدیہ واجب ہے اگرچہ اس میں ان کے تمام اموال لگ جائیں۔"

(13) امام شافعیؒ نے حفاظت دین کے مقصد کے پیش نظر ہر مسلمان فرد کے لیے حسب استطاعت عربی سیکھنا فرض قرار دیا، کیونکہ قرآن و سنت اور ارکان اسلام عربی زبان میں ہیں لہذا ہر فرد کے لیے حسب استطاعت عربی سیکھنا لازم ہے تاکہ وہ اپنی عبادات کی محافظت کا فریضہ اچھی طرح سرانجام دے سکے۔³⁵

(14) امام شافعیؒ نے حفاظت نفس کے مقصد کے پیش نظر فتویٰ دیا کہ اگر مسلمان کسی علاقے میں کفار کے درمیان پھنس جائیں تو کفار سے چھٹکارا حاصل کرنے کے لیے ان کو مال دینا جائز ہے۔³⁶ اسی طرح اگر مسلمان اہل کتاب کا محاصرہ کرتے ہیں اور کفار اسلام کے سیاسی نظام کو مانے بغیر جزیہ دینے کے لیے راضی ہو جاتے ہیں تو امام شافعیؒ نے حفاظت نفس کے مقصد کے پیش نظر جزیہ کو جائز قرار دیا ہے اور قتال کو منع فرمایا ہے۔³⁷

(15) اگر دو یا کئی گواہوں کی وجہ سے کسی شخص پر قصاص جاری ہوا۔ بعد میں ان گواہوں نے اس بات کا اقرار کیا کہ انہوں نے عدا جھوٹی گواہی دی تو امام شافعیؒ نے حفاظت نفس کے مقصد کے پیش نظر فتویٰ دیا کہ قتل ہونے والے شخص کے اولیاء کو بدلے میں ان گواہوں سے قصاص یا دیت لینے کا اختیار دیا جائے گا۔³⁸

(16) امام شافعیؒ نے ہر مباح ماکول و مشروب کو مالک کی اجازت کے بغیر حفاظت مال کے مقصد کے پیش نظر حرام قرار دیا۔³⁹

(17) امام شافعیؒ نے دفع ضرر اور جلب منفعت کے تحت حکم دیا کہ جنازے کے معاملات میں جلدی کی جائے۔ چنانچہ فرماتے ہیں:

"ولا احب لاحد من اهل الجنائز الا بطاء في شيء من حالاتها من غسل او وقوف عند القبر فان هذا مشقة على من يتبع الجنائز۔"⁴⁰

"میں اہل جنازہ میں سے کسی کے لیے پسند نہیں کرتا کہ غسل یا وقوف عند القبر کے معاملات میں تاخیر کی جائے۔ پس بے شک اس میں جنازہ کی اتباع کرنے والوں کے لیے مشقت ہے۔"

(18) اسی طرح آپؐ نے حاجت و تخفیف کی وجہ سے روزہ دار کے لیے جائز قرار دیا کہ شدید بھوک کی صورت میں وہ جماعت کی نماز ترک کر سکتا ہے بشرطیکہ کھانا سامنے موجود ہو۔⁴¹

(19) آپؐ نے جنگی ضرورت کے تحت دشمنوں کے درخت کاٹنے اور ان جانوروں کو مارنے کی اجازت دی جن پر سوار ہو کر دشمن مسلمانوں سے لڑے۔⁴²

(20) امام احمد بن حنبلؒ نے حفاظت دین کے مقصد کے پیش نظر یہ فتویٰ دیا کہ جو شخص رمضان میں روزے کی حالت میں شراب نوشی کرے تو اس پر دُگنی حد قائم کی جائے۔ اسی طرح آپؐ نے مصلحت دینی کی خاطر یہ فتویٰ بھی دیا کہ اگر کوئی شخص صحابہ کرامؓ پر طعن زنی کرے تو حاکم وقت پر لازم ہے کہ اس کو سخت سے سخت سزا دے تاکہ وہ توبہ کرے۔⁴³

(21) امام احمد بن حنبلؒ نے فتویٰ دیا کہ حاکم وقت فساد یوں کو ایسی جگہ جلا وطن کر دے جہاں سے لوگ ان کے فتنہ و فساد سے دور رہیں اور لوگوں کا جان و مال محفوظ ہو۔⁴⁴

(22) اسی طرح آپؐ نے حفاظت دین کی مصلحت کے پیش نظر بدعتی کو موت تک قید کرنے کا حکم دیا۔ چنانچہ علامہ ابن قیمؒ لکھتے ہیں:

"ونص عليه الامام احمد في المبتدع الذي لم ينته عن بدعته انه يُحبس حتى يموت۔"⁴⁵

"اور نص وارد ہوئی ہے امام احمد بن حنبلؒ سے اس بات پر کہ اگر بدعتی اپنی بدعت سے باز نہیں آتا تو اسے موت تک قید کیا جائے گا۔"

(23) امام احمد بن حنبلؒ نے حفاظت مال کی مصلحت کے پیش نظر فتویٰ دیا کہ حاکم وقت کو اختیار ہے کہ وہ ذخیرہ اندوزوں کو مجبور کرے کہ جن اشیاء کی رسد انہوں نے بازار سے روک رکھی تھی، قلت اور ضرورت کے زمانہ میں وہ ان اشیاء کو اسی قیمت پر فروخت کریں جس پر انہوں نے وہ اشیاء خریدی تھیں۔⁴⁶

(24) آپؐ نے مصلحت مالی کی خاطر اجیر مشترک یعنی قصار، طبخ، خباز، حمال، جمال اور ملاح وغیرہ کو نقصان کی صورت میں ضامن قرار دیا۔⁴⁷

25) امام احمد بن حنبلؒ نے فتویٰ دیا کہ باپ کو اپنی اولاد میں کسی کو کسی خاص مصلحت کے سبب اپنی جائیداد یا دولت میں سے کچھ حصہ ہبہ کرنے کی اجازت ہے، مثلاً وہ بیمار، محتاج، عیال دار یا طالب علم وغیرہ ہو۔⁴⁸

خلاصہ بحث

الغرض تابعین عظام کے دور میں صحابہؓ سے دو طرح کے رجحانات نمایاں ہوئے۔ ایک رجحان یہ تھا کہ قرآن و حدیث کے نصوص پر غور کرنا، احکام کی علتوں کو تلاش کرنا اور نئے مسائل میں اجتہاد و رائے سے کام لینا۔ جبکہ دوسرے رجحان میں نصوص کے ظاہری مفہوم پر اکتفاء کیا جاتا تھا، ان کی روح اور باطن میں اُترنے کی کوشش نہ کی جاتی تھی۔ پہلے رجحان کے حامل لوگ "اہل الرائے" کے نام سے موسوم ہوئے، جبکہ دوسرے رجحان کے حامل لوگ "اہل الحدیث" کہلائے۔ اس عہد میں ابتدائی چار مصادر کے علاوہ دیگر ثانوی مصادر شریعت کے استعمال کا آغاز ہوا۔ ان دونوں مکاتب فکر کے سامنے جب نئے مسائل کی کثرت ہوئی تو ان کے حل کے لیے انہوں نے مقاصد شریعت کو سامنے رکھ کر نصوص کی روشنی میں رائے کا وسیع پیمانے پر استعمال کیا۔ اور یہ طریقہ استدلال کے لحاظ سے استحسان، استصلاح یا مصالح مرسلہ اور دیگر ناموں سے مشہور ہوا۔ امام ابو حنیفہؒ نے استحسان بالصلح، امام مالکؒ نے مصالح مرسلہ، امام شافعیؒ نے قیاس مرسل یا قیاس القواعد اور امام احمد بن حنبلؒ نے مصالح مرسلہ کے تحت مقاصد و مصالح شرعیہ کو اپنی آراء و اجتہادات میں ملحوظ خاطر رکھا، اگرچہ اس دور میں "مقاصد شرعیہ" کی اصطلاح وجود میں نہیں آئی تھی۔



This work is licensed under a Creative Commons Attribution 4.0 International License

حوالہ جات (References)

- ¹ المحجوبی، محمد بن حسن عربی، الفکر السامی فی تاریخ الفقہ الاسلامی، بیروت، دار الکتب العلمیہ، الطبعة الاولى، 1995 م، ج: 1، ص: 385۔
- ² الشاطبی، ابراہیم بن الوسی، الاعتصام، محقق، سلیم بن عید الھلالی، السعودیہ، دار ابن عفان، الطبعة الاولى، 1992 م، ج: 1، ص: 232۔
- ³ شاہ ولی اللہ دہلوی، احمد بن عبد الرحیم، حجتہ اللہ البالغہ، محقق، سید سابق، بیروت، دار الحیلم، الطبعة الاولى، 2005 م، ج: 1، ص: 247۔
- ⁴ الحدادی، نور الدین بن مختار، الاجتہاد المقاصدی، قطر، وزارة الاوقاف والشؤون الاسلامیہ، الطبعة الاولى، 1998 م، ج: 1، ص: 101۔
- ⁵ سنن ابی داؤد، کتاب البیوع، باب فی التسمیر، (3450)
- ⁶ ابو الولید الباجی، سلیمان بن خلف، المفتی شرح الموطا، مصر، مطبعة السعادة، الطبعة الاولى، 1332ھ، ج: 5، ص: 18۔
- ⁷ صحیح مسلم، کتاب الصلاة، باب خروج النساء الی المساجد، (140)
- ⁸ اعلام الموقعین، ج: 1، ص: 89۔

- ⁹المنتقى، ج:4، ص:146-
- ¹⁰الكندى، ابو عمر محمد بن يوسف، كتاب الولاة وكتاب القضاة، محقق، محمد حسن واحمد فريد، بيروت، دار الكتب العلمية، الطبعة الاولى، 2003م، ج:1، ص:249-
- ¹¹السنن الكبرى للبيهقي، ج:6، ص:202-
- ¹²الطبري، محمد بن جرير بن يزيد، جامع البيان في تأويل القرآن، محقق، احمد محمد شاكر، مؤسسة الرسالة، الطبعة الاولى، 2000م، ج:10، ص:285-
- ¹³صحيح البخاري، كتاب العلم، باب كيف يقبض العلم،
- ¹⁴صحيح البخاري، كتاب الزكاة، باب العشر فيما يسقى من ماء السماء وبالماء الجاري،
- ¹⁵عبد البر، يوسف بن عبد الله بن محمد، الانتقاء في فضائل الثلاثة الاثمة، الفقهاء، بيروت، دار الكتب العلمية، (س-ن)، ج:1، ص:143-
- ¹⁶موفق بن احمد كى، مناقب الامام الاعظم ابى حنيفة، حيدر آباد، دكن، مجلس دائرة المعارف النظامية، الطبعة الاولى، 1321هـ، ج:1، ص:82-
- ¹⁷السائيس، محمد على، تاريخ الفقه الاسلامي، بيروت، لبنان، دار الكتب العلمية، (س-ن)، ص:113-
- ¹⁸الشافعي، ابو عبد الله محمد بن ادريس، الرسالة، محقق، احمد شاكر، مصر، مكتبة الحلبي، الطبعة الاولى، 1940م، ج:1، ص:34-
- ¹⁹الشافعي، ابو عبد الله محمد بن ادريس، الأم، بيروت، دار المعرفة، 1990م، ج:7، ص:280-
- ²⁰ابن قيم، محمد بن أبى بكر، اعلام الموقعين عن رب العالمين، محقق، محمد عبد السلام ابراهيم، بيروت، دار الكتب العلمية، الطبعة الاولى، 1991م، ج:1، ص:25، 26-
- ²¹وهبه الزحيلي، الفقه الاسلامي وادلته، دمشق، دار الفكر للطباعة، الطبعة الثانية، 1985م، ج:1، ص:39-
- ²²ابن نجيم مصري، زين الدين بن ابراهيم، الاشباه والنظائر على مذهب ابى حنيفة، بيروت، لبنان، دار الكتب العلمية، الطبعة الاولى، 1999م، ص:75-
- ²³ابن عابدين، محمد امين بن عمر، رد المحتار على الدر المختار، بيروت، دار الفكر، الطبعة الثانية، 1992م، ج:2، ص:350-
- ²⁴السرخسي، محمد بن احمد بن ابى سهل، المبسوط، بيروت، دار المعرفة، 1993م، ج:3، ص:107-
- ²⁵السرخسي، شمس الائمة، محمد بن احمد بن ابى سهل، اصول السرخسي، بيروت، دار المعرفة، (س-ن)، ج:2، ص:203-
- ²⁶الشافعي، ابو عبد الله محمد بن ادريس، الأم، بيروت، دار المعرفة، 1990م، ج:7، ص:375-
- ²⁷مالك بن انس بن مالك، الموطأ، محقق، مصطفى اعظمي، ابو نجي، مؤسسة زايد بن سلطان آل نهيان، الطبعة الاولى، 2004م، ج:3، ص:447-
- ²⁸القيرواني، خلف بن ابى القاسم محمد، التهذيب في اختصار المدونة، محقق، ذاكتر محمد امين، دبي، دار البحوث للدراسات الاسلامية، الطبعة الاولى، 2002م، ج:3، ص:588-
- ²⁹مالك بن انس بن مالك، المدونة، دار الكتب العلمية، الطبعة الاولى، 1994م، ج:2، ص:31-
- ³⁰القرطبي، ابو عمر يوسف بن عبد الله، الكافي في فقه أهل المدينة، محقق، محمد احيد، السعودية العربية، مكتبة الرياض، الطبعة الثانية، 1980م، ج:2، ص:٢٢٠-
- ³¹المدونة، ج:٢، ص:٥٥٠-

³² الشاطبی، ابراہیم بن موسیٰ، الاعتصام، محقق، سلیم بن عید الہلالی، السعودیہ، دار ابن عفان، الطبعة الاولى، 1992م، ص: 622

³³ ایضاً، ص: 641۔

³⁴ القرطبی، ابو عبد اللہ محمد بن احمد، الجامع لاحکام القرآن، محقق، احمد بردونی و ابراہیم الطغیش، القاہرہ، دار الکتب المصریہ، الطبعة الثانية، 1964م،

ج: 2، ص: 242۔

³⁵ الرسالہ، ج: 1، ص: 47۔

³⁶ الأم، ج: 4، ص: 199۔

³⁷ ایضاً، ص: 297۔

³⁸ الأم، ج: 7، ص: 57۔

³⁹ الأم، ج: 2، ص: 269۔

⁴⁰ الأم، ج: 1، ص: 311۔

⁴¹ الأم، ج: 1، ص: 182۔

⁴² الأم، ج: 4، ص: 274۔

⁴³ اعلام الموقعین، ج: 4، ص: 287۔

⁴⁴ ایضاً۔

⁴⁵ الطرق الحکیہ، ص: 92۔

⁴⁶ البھوتی، منصور بن یونس، کشف القناع عن متن الاقناع، دار الکتب العلمیہ، (س۔ن)، ج: 3، ص: 188۔

⁴⁷ ابن قدامہ مقدسی، ابو محمد عبد اللہ بن احمد، المغنی، مکتبۃ القاہرہ، 1968م، ج: 5، ص: 388۔

⁴⁸ المغنی، ج: 6، ص: 53۔